

स्थानीय सरकार सञ्चालन ऐन, २०७४ लाई संशोधन गर्न बनेको विधेयक

प्रस्तावना: स्थानीय सरकार सञ्चालन ऐन, २०७४ लाई संशोधन गर्न वाञ्छनीय भएकोले, सङ्घीय संसदले यो ऐन बनाएको छ।

१. संक्षिप्त नाम र प्रारम्भ: (१) यस ऐनको नाम "स्थानीय सरकार सञ्चालन (पहिलो संशोधन) ऐन, २०८२" रहेको छ।

(२) यो ऐन तुरुन्त प्रारम्भ हुनेछ।

२. स्थानीय सरकार सञ्चालन ऐन, २०७४ को दफा ४ मा संशोधन: स्थानीय सरकार सञ्चालन ऐन, २०७४ (यस पछि "मूल ऐन" भनिएको) को दफा ४ को,-

(१) उपदफा (३) को सट्टा देहायको उपदफा (३) राखिएको छ:-

"(३) गाउँपालिका वा नगरपालिकाको नाम वा केन्द्र वा दुवै हेरफेर गर्नु परेमा सम्बन्धित सभामा तत्काल कायम रहेका सदस्य सङ्ख्याको दुईतिहाई बहुमतले पारित गरेको प्रस्ताव कार्यपालिकाले प्रदेश सरकारमा पठाउनु पर्नेछ। प्रदेश मन्त्रिपरिषदले यसरी प्राप्त भएको प्रस्ताव उपर विचार गरी सिफारिससाथ नेपाल सरकारमा पठाउनु पर्नेछ।"

(२) उपदफा ४ मा रहेका "नाम वा केन्द्र" भन्ने शब्दहरूको सट्टा "नाम वा केन्द्र वा दुवै" भन्ने शब्दहरू राखिएका छन्।

(३) उपदफा (५) झिकिएको छ।

(४) उपदफा (७) को सट्टा देहायको उपदफा (७) राखिएको छ:-

"(७) कुनै गाउँपालिका वा नगरपालिकाको नाम वा केन्द्र वा दुवै हेरफेर सम्बन्धी सूचना नेपाल राजपत्रमा प्रकाशन गर्नु पर्नेछ र सोको जानकारी सम्बन्धित प्रदेश सरकारलाई दिनु पर्नेछ।"

३. मूल ऐनको दफा ५ मा संशोधन: मूल ऐनको दफा ५ को उपदफा (३) मा रहेका "सदस्य सङ्ख्याको बहुमतबाट" भन्ने शब्दहरूको सट्टा "सदस्य सङ्ख्याको दुई तिहाई बहुमतबाट" भन्ने शब्दहरू राखिएका छन्।

४. मूल ऐनको दफा ६ मा संशोधन: मूल ऐनको दफा ६ को,-

(१) उपदफा (२) को सट्टा देहायको उपदफा (२) राखिएको छ:-

"(२) उपदफा (१) बमोजिम वडाको सङ्ख्या वा सीमाना हेरफेर गर्दा दफा ५ को उपदफा (३) मा उल्लिखित आधारलाई विश्लेषण गरी प्रतिवेदन दिने प्रयोजनको लागि जिल्लामा देहाय बमोजिमको एक समिति रहनेछ:-

(क) प्रमुख, जिल्ला समन्वय समिति - संयोजक

(ख) उपाध्यक्ष वा उपप्रमुख, सम्बन्धित

गाउँपालिका वा नगरपालिका

- सदस्य



- (ग) सहायक प्रमुख जिल्ला अधिकारी, जिल्ला प्रशासन कार्यालय - सदस्य
- (घ) प्रमुख, सम्बन्धित नापी कार्यालय - सदस्य
- (ङ) प्रमुख, सम्बन्धित मालपोत कार्यालय - सदस्य
- (च) प्रमुख प्रशासकीय अधिकृत, सम्बन्धित गाउँपालिका वा नगरपालिका -सदस्य-सचिव "

(२) उपदफा (२) पछि देहायको उपदफा (२क) थपिएको छः-

"(२क) उपदफा (२) बमोजिमको समितिले आवश्यकता अनुसार सम्बन्धित विषय विज्ञलाई समितिको बैठकमा आमन्त्रण गर्न सक्नेछ।"

(३) उपदफा (३) को सट्टा देहायको उपदफा (३) राखिएको छः-

"(३) वडाको सङ्ख्या वा सीमाना हेरफेर गर्न आवश्यक भएमा उपदफा (२) बमोजिमको प्रतिवेदन समेतका आधारमा गाउँसभा वा नगरसभाको तत्काल कायम रहेको सदस्य सङ्ख्याको दुईतिहाई बहुमतबाट प्रस्ताव पारित गरी प्रदेश सरकारमा पठाउनु पर्नेछ। प्रदेश मन्त्रिपरिषदले यसरी प्राप्त भएको प्रस्ताव उपर विचार गरी सिफारिससाथ नेपाल सरकारमा पठाउनु पर्नेछ।"

५. मूल ऐनको दफा ९ मा संशोधन: मूल ऐनको दफा ९ को उपदफा (३) मा रहेका "जुनसुकै कुरा लेखिएको भए तापनि" भन्ने शब्दहरूपछि "प्रदेश कानूनले निर्धारण गरेको मापदण्ड बमोजिम" भन्ने शब्दहरू थपिएका छन्।

६. मूल ऐनको दफा ११ मा संशोधन: मूल ऐनको दफा ११ को उपदफा (२) को,-

(१) खण्ड घ. को उपखण्ड (३) मा रहेको "मोटरबोट," भन्ने शब्दपछि "प्याराग्लाइडिङ, जिपलाईन," भन्ने शब्दहरू थपिएका छन्।

(२) खण्ड छ. को उपखण्ड (९) झिकिएको छ।

(३) खण्ड ज. को-

(१) उपखण्ड (१) मा रहेका "आधारभूत शिक्षा" भन्ने शब्दहरूको सट्टा "आधारभूत र माध्यमिक शिक्षा" भन्ने शब्दहरू राखिएका छन्।

(२) उपखण्ड (११) को सट्टा देहायको उपखण्ड (११) राखिएको छः-

"(११) सम्बन्धित गाउँपालिका वा नगरपालिकाको भौगोलिक क्षेत्रभित्रका सामुदायिक विद्यालयको स्वीकृत दरबन्दीभित्र रही शिक्षक तथा कर्मचारीहरूको दरबन्दी मिलान तथा सुरुवा व्यवस्थापन,"

(४) खण्ड फ. पछि देहायका खण्ड ब. र भ. थपिएका छन्:-

"ब. युवा विकास तथा परिचालन

(१) युवा विकास र परिचालन, अनुगमन तथा नियमन,

(२) युवा परामर्श तथा सचेतना अभिवृद्धि,

(३) युवा उद्यमशीलता, सीप विकास र रोजगारी प्रवर्धन,



(४) युवा प्रतिभा तथा उद्यमीको पहिचान, प्रोत्साहन र प्रवर्धन,

(५) स्थानीय युवा सूचना केन्द्र स्थापना, सञ्चालन र व्यवस्थापन।

भ. सामाजिक न्याय/समावेशीकरण तथा मानव अधिकारको संरक्षण

(१) महिला, बालबालिका, दलित, आदिवासी जनजाति, मधेशी, थारु, मुस्लिम, पिछडावर्ग, अल्पसङ्ख्यक, सीमान्तीकृत, अपाङ्गता भएका व्यक्ति, किसान, द्वन्द्वपीडित, श्रमिक, उत्पीडित वा पिछडिएको क्षेत्रका नागरिक, लैङ्गिक तथा यौनिक अल्पसङ्ख्यक, आर्थिक रूपले विपन्न खस आर्यको संरक्षण, सशक्तीकरण, विकास वा मूलप्रवाहीकरणका लागि कार्यक्रम सञ्चालन,

(२) उपखण्ड (१) बमोजिमका कार्यक्रमहरूको नियमन, अनुगमन र मूल्याङ्कन।"

७. मूल ऐनको दफा १२ मा संशोधन: मूल ऐनको दफा १२ को उपदफा (२) को खण्ड ग. को उपखण्ड (३०) को सट्टा देहायको उपखण्ड (३०) राखिएको छ:-

"(३०) वडाभित्र आर्थिक तथा सामाजिक रूपमा पछि परेका महिला, बालबालिका, पिछडिएको समुदाय, बादी समुदाय, उपेक्षित, उत्पीडित, दलित समुदाय, किसान, द्वन्द्वपीडित, खस आर्य र सीमान्तकृत समुदाय लगायत अपाङ्गता भएका व्यक्ति, जेष्ठ नागरिक, अल्पसङ्ख्यकको अभिलेख राखी सामाजिक र आर्थिक उत्थान सम्बन्धी काम गर्ने,"

८. मूल ऐनको दफा १३ मा संशोधन: मूल ऐनको दफा १३ को,-

(१) उपदफा (१) मा रहेका "अन्य सेवाको प्रयोजनको लागि" भन्ने शब्दहरू पछि "जिल्ला दररेटलाई समेत आधार लिई" भन्ने शब्दहरू थपिएका छन्।

(२) उपदफा (३) को सट्टा देहायको उपदफा (३) राखिएको छ:-

"(३) उपदफा (१) बमोजिमको दररेट जिल्ला दररेट निर्धारण भएको १५ दिनभित्र तोकी सक्नु पर्नेछ।"

९. मूल ऐनको दफा १६ मा संशोधन: मूल ऐनको दफा १६ को उपदफा (४) पछि देहायको उपदफा (५) थपिएको छ:-

"(५) उपदफा (४) को खण्ड ख. को उपखण्ड (७) बमोजिम उपाध्यक्ष वा उपप्रमुखले सात दिनभन्दा बढी समय गाउँपालिका वा नगरपालिकामा अनुपस्थित हुने भनी अध्यक्ष वा प्रमुखलाई जानकारी गराएमा निजको अनुपस्थितिमा कार्यपालिकाले न्यायिक समितिको काम बाहेक यस ऐन बमोजिम उपाध्यक्ष वा उपप्रमुखले गर्ने भनी तोकिएका अन्य काम गर्न ज्येष्ठ वडा अध्यक्षलाई तोक्न सक्नेछ।"

१०. मूल ऐनको दफा १७ मा संशोधन: मूल ऐनको दफा १७ को,-

(१) उपदफा (२) को सट्टा देहायको उपदफा (२) राखिएको छ:-



"(२) कार्यपालिकाको बैठकमा कार्यपालिकामा तत्काल कायम रहेका सदस्य सङ्ख्याको पचास प्रतिशत भन्दा बढी सदस्यहरू उपस्थित भएमा बैठकको लागि गणपूरक सङ्ख्या पुगेको मानिने छ।

तर लगातार तीन पटकसम्म कार्यपालिकाको बैठकको लागि गणपूरक सङ्ख्या नपुगेमा अध्यक्ष वा प्रमुख सहित कार्यपालिकामा तत्काल कायम रहेको सदस्य सङ्ख्याको तेत्तिस प्रतिशत भन्दा बढी सदस्यहरू उपस्थित भएमा बैठकको लागि गणपूरक सङ्ख्या पुगेको मानिनेछ।"

(२) उपदफा (४) को सट्टा देहायको उपदफा (४) राखिएको छ:-

"(४) उपदफा (३) बमोजिम सर्वसम्मतिबाट निर्णय हुन नसकेमा अध्यक्ष वा प्रमुख सहितका कार्यपालिकाको बैठकमा उपस्थित सदस्य सङ्ख्याको बहुमतबाट गरेको निर्णय कार्यपालिकाको निर्णय हुनेछ।"

११. मूल ऐनको दफा १९ मा संशोधन: मूल ऐनको दफा १९ को उपदफा (९) पछि देहायका उपदफा (९क) र (९ख) थपिएका छन्:-

"(९क) निर्धारित समयमा गाउँ तथा नगरसभा सम्पन्न गर्ने कर्तव्य सम्बन्धित स्थानीय तहको हुनेछ।

(९ख) उपदफा (९क) बमोजिम गाउँसभा तथा नगरसभा सम्पन्न नगर्ने स्थानीय तहलाई नेपाल सरकार तथा प्रदेश सरकारबाट उपलब्ध गराइने सबै वा केही अनुदान लगायतका स्रोत त्यस्तो सभा नभएसम्मका लागि रोक्का राख्न सकिनेछ।"

१२. मूल ऐनको दफा २४ मा संशोधन: मूल ऐनको दफा २४ को उपदफा (३) को खण्ड (झ) पछि देहायको खण्ड (ज) थपिएको छ:-

"(ज) नेपाल सरकारबाट अन्तर्राष्ट्रियस्तरमा जनाइएका प्रतिबद्धता तथा नेपाल सरकारले तय गरेको राष्ट्रिय लक्ष्य हासिल गर्न सघाउ पुऱ्याउने।"

१३. मूल ऐनको दफा ४३ मा संशोधन: मूल ऐनको दफा ४३ को सट्टा देहायको दफा ४३ राखिएको छ:-

"४३. राष्ट्रिय भवनसंहिता तथा भवन निर्माण मापदण्ड पालना गर्नु वा गराउनु पर्ने: (१) गाउँपालिका तथा नगरपालिकाले दफा २७ बमोजिम भवनको नक्सा पास गर्दा नेपाल सरकारले निर्धारण गरे अनुसारको राष्ट्रिय भवनसंहिता तथा भवन निर्माण सम्बन्धी मापदण्डहरू पालना गर्नु गराउनु पर्नेछ।

(२) गाउँपालिका तथा नगरपालिकाले उपदफा (१) बमोजिमको राष्ट्रिय भवनसंहिता तथा भवन निर्माण सम्बन्धी मापदण्डको अधीनमा रही थप मापदण्ड बनाई लागु गर्न सक्नेछ।

(३) गाउँपालिका तथा नगरपालिकाले नक्सा पास सम्बन्धी प्रक्रियालाई सूचना प्रविधिमा आधारित बनाउँदै लैजानु पर्नेछ। यसरी सूचना प्रविधिमा आधारित



प्रणाली विकास गर्ने सम्बन्धी कार्यविधि सम्बन्धित स्थानीय तहले निर्धारण गरे बमोजिम हुनेछ। "

१४. मूल ऐनको दफा ६१ मा संशोधन: मूल ऐनको दफा ६१ मा देहायको प्रतिबन्धात्मक वाक्यांश थपिएको छ:-

"तर त्यस्ता वस्तुको उत्पादन, सङ्कलन वा व्यावसायिक उपयोग हुने गाउँपालिका तथा नगरपालिकाले बाहेक अन्य गाउँपालिका तथा नगरपालिकाले त्यस्तो कर लगाउन पाउने छैन। "

१५. मूल ऐनको दफा ६३ मा संशोधन: मूल ऐनको दफा ६३ को उपदफा (३) र (४) मा रहेका "एकीकृत सम्पति कर" भन्ने शब्दहरूको सट्टा "सम्पति कर" भन्ने शब्दहरू राखिएका छन्।

१६. मूल ऐनको दफा ६६ मा संशोधन: मूल ऐनको दफा ६६ को उपदफा (६) पछि देहायको उपदफा (६क) थपिएको छ:-

"(६क) यस दफामा अन्यत्र जुनसुकै कुरा लेखिएको भए तापनि बजेट सीमा तथा मार्गदर्शन समयमा प्राप्त हुन नसकेको अवस्थामा चालु आर्थिक वर्षको बजेट सीमा र मार्गदर्शनलाई आधार मानी बजेट प्रक्षेपण गर्न सकिनेछ। "

१७. मूल ऐनको दफा ७५ मा संशोधन: मूल ऐनको दफा ७५ मा देहायको प्रतिबन्धात्मक वाक्यांश थपिएको छ:-

"तर नेपाल सरकार वा प्रदेश सरकारले उपलब्ध गराएको ससर्त अनुदान, समपुरक अनुदान वा अन्य प्रयोजनका लागि दिने विशेष अनुदानको रकम एक आर्थिक वर्षमा खर्च हुन नसकी बाँकी रहेमा त्यस्तो बाँकी रकम सम्बन्धित सरकारको सञ्चित कोषमा दाखिला गर्नु पर्नेछ। "

१८. मूल ऐनको दफा ७६ मा संशोधन: मूल ऐनको दफा ७६ को,-

(१) उपदफा (२) पछि देहायको उपदफा (२क) थपिएको छ:-

"(२क) स्थानीय तहले आफ्नो सम्पत्ति, राजस्व, बजेट, कार्यक्रम र खर्च सम्बन्धी विवरण नेपाल सरकारले तोकेको सूचना व्यवस्थापन प्रणालीमा प्रविष्ट गर्नु पर्नेछ। "

(२) उपदफा (३) पछि देहायको उपदफा (३क) थपिएको छ:-

"(३क) सङ्घीय सरकारबाट प्राप्त ससर्त, समपुरक र विशेष अनुदानको खर्च तथा भौतिक प्रगति त्रैमासिक रूपमा कार्यक्रम वा आयोजना सम्बद्ध मन्त्रालयमा अनिवार्य रूपमा पठाउनु पर्नेछ। "

(३) उपदफा (४) पछि देहायको उपदफा (४क) र (४ख) थपिएका छन्:-

"(४क) जिल्ला समन्वय समितिले आर्थिक वर्षको प्रथम त्रैमासिक अवधिभित्र जिल्लाभित्रका गाउँपालिका र नगरपालिकाको अघिल्लो आर्थिक वर्षको



अनुगमनको वार्षिक प्रतिवेदन तयार गरी तिस दिनभित्र मन्त्रालय र सम्बन्धित गाउँपालिका वा नगरपालिकामा पठाउनु पर्नेछ।

(४ख) गाउँपालिका तथा नगरपालिकाले आफ्नो वार्षिक कार्यक्रम कार्यान्वयन गर्दा उपदफा (४क) बमोजिमको प्रतिवेदनमा उल्लेख गरिएका सुझावहरूलाई ध्यान दिनु पर्नेछ।”

(४) उपदफा (५) को सट्टा देहायको उपदफा (५) राखिएको छ:-

“(५) गाउँपालिका तथा नगरपालिकाले स्थानीय सञ्चित कोषमा भएको आय र व्ययको त्रैमासिक तथा वार्षिक शीर्षकगत र भौतिक प्रगतिको विवरण तयार गरी नेपाल सरकारको अर्थ मन्त्रालय, मन्त्रालय, राष्ट्रिय प्राकृतिक स्रोत तथा वित्त आयोग, सम्बन्धित प्रदेशको आर्थिक मामिला हेर्ने मन्त्रालय र जिल्ला समन्वय समितिमा पठाउनु पर्नेछ।”

१९. मूल ऐनको दफा ७७ मा संशोधन: मूल ऐनको दफा ७७ को उपदफा (४) पछि देहायको उपदफा (५) थपिएको छ:-

“(५) महालेखापरीक्षकको वार्षिक प्रतिवेदनमा औल्याइएका बेरुजू फछ्यौट गर्ने उतरदायित्व सम्बन्धित अध्यक्ष वा प्रमुख र प्रमुख प्रशासकीय अधिकृतको हुनेछ।”

२०. मूल ऐनको दफा ८३ मा संशोधन: मूल ऐनको दफा ८३ को,-

(१) उपदफा (९) मा देहायको प्रतिबन्धात्मक वाक्यांश थपिएको छ:-

“तर उपदफा (८) बमोजिम सेवा करार गरिएका कर्मचारीहरूको सेवा सुविधा नेपाल सरकारका समान तहका कर्मचारीहरूको सुरु तलब स्केलभन्दा बढी हुने छैन।”

(२) उपदफा (१०) पछि देहायको उपदफा (११) थपिएको छ:-

“(११) गाउँपालिका तथा नगरपालिकामा कार्यरत कर्मचारीहरूको तलबी प्रतिवेदन सम्बन्धित जिल्लाको कोष तथा लेखा नियन्त्रक कार्यालयबाट प्रत्येक वर्षको साउन मसान्तभित्र पारित गराउनु पर्नेछ।”

२१. मूल ऐनको दफा ८४ मा संशोधन: मूल ऐनको दफा ८४ को उपदफा (४) पछि देहायको उपदफा (४क) थपिएको छ:-

“(४क) नेपाल सरकारले प्रमुख प्रशासकीय अधिकृतको रुपमा काम गर्न खटाएको कर्मचारीलाई गाउँपालिका वा नगरपालिकाले हाजिर नगराएमा नेपाल सरकारको अर्थ मन्त्रालयले त्यस्तो गाउँपालिका वा नगरपालिकाको खाता रोक्का गर्न सक्नेछ।”

२२. मूल ऐनको दफा ९१ मा संशोधन: मूल ऐनको दफा ९१ को उपदफा (२) पछि देहायका उपदफा (२क), (२ख), (२ग), (२घ) र (२ङ) थपिएका छन्:-



"(२क) उपदफा (१) मा जुनसुकै कुरा लेखिएको भए तापनि नेपाल सरकारले सबै स्थानीय तहहरूको अवकाश कोष एकीकृत रूपमा सञ्चालन गर्न कानूनद्वारा स्थापित अवकाश कोष सञ्चालन गर्ने निकायलाई तोक्न सक्नेछ।

(२ख) उपदफा (२क) बमोजिम नेपाल सरकारले तोकेको निकायमा उपदफा (२) बमोजिमको रकम उपदफा (१) बमोजिमको कोषमा मासिक रूपमा जम्मा गर्ने दायित्व सम्बन्धित स्थानीय तहको हुनेछ।

(२ग) उपदफा (१) बमोजिमको कोष सञ्चालन गर्दा योगदानकर्ताको व्यक्तिगत खातामा उपदफा (२) बमोजिमको रकम, त्यसमा आर्जित व्याज र मुनाफा समेत देखिने गरी आर्थिक विवरण राख्नु पर्नेछ।

(२घ) उपदफा (२क) बमोजिम कोष सञ्चालन गर्दा उपदफा (२) मा तोकिएको रकम बाहेक नेपाल सरकारले नेपाल राजपत्रमा सूचना प्रकाशन गरी स्थानीय तहको प्रकार, क्षमता र स्वीकृत कर्मचारीको दरबन्दी सङ्ख्याको आधारमा यस दफा बमोजिमको कोषमा जम्मा गर्ने गरी थप रकम निर्धारण गरेमा त्यस्तो रकम सम्बन्धित स्थानीय तहले यस दफा बमोजिमको कोषमा वार्षिक रूपमा अवकाश सुविधा प्रयोजनको लागि जम्मा गर्नु पर्नेछ।

(२ङ) योगदानमा आधारित निवृत्तभरण योजनामा नपर्ने साविकका स्थानीय निकाय, जिल्ला विकास समिति, घरेलु उद्योग विकास समिति, दुर्गम क्षेत्र विकास समिति लगायतका हाल स्थानीय तहमा कार्यरत कर्मचारीहरूको अवकाश पछिको सुविधा पनि सम्बन्धित स्थानीय तहले यसै दफा बमोजिम तोकिएको निकायबाट सञ्चालन गर्नु पर्नेछ।"

२३. मूल ऐनको दफा ९२ मा संशोधन: मूल ऐनको दफा ९२ को उपदफा (१) को खण्ड (ज) पछि देहायको खण्ड (ज१) थपिएको छ:-

"(ज१) जिल्ला समन्वय समिति र साविकको जिल्ला विकास समितिको कार्यालय अन्तर्गतको बेरुजु फछ्यौट गराउने।"

२४. मूल ऐनमा दफा ९४ मा संशोधन: मूल ऐनको दफा ९४ को उपदफा (७) को सट्टा देहायको उपदफा (७) राखिएको छ:-

"(७) यस दफामा अन्यत्र जुनसुकै कुरा लेखिएको भए तापनि जिल्ला समन्वय समितिले सवारी चालक, कार्यालय सहयोगी र सरसफाइ सम्बन्धी पदमा स्थायी पदपूर्ति नगरी प्रतिस्पर्धाका आधारमा सेवा करारबाट मात्र लिनु पर्नेछ। सो बाहेकका अन्य पद तथा सेवामा करारबाट पदपूर्ति गर्न पाइने छैन।"

२५. मूल ऐनमा दफा १०६क. थप:- मूल ऐनको दफा १०६ पछि देहायको दफा १०६क. थपिएको छ:-

"१०६क. वडा अध्यक्ष तथा सदस्यको राजीनामा सम्बन्धी व्यवस्था:- प्रदेश कानूनले अन्यथा व्यवस्था गरेकोमा बाहेक वडा अध्यक्ष तथा सदस्यले आफ्नो पदबाट राजीनामा दिन चाहेमा अध्यक्ष वा प्रमुखसमक्ष राजीनामा दिन सक्नेछ।"



२६. मूल ऐनमा दफा १०८ मा संशोधन: मूल ऐनको दफा १०८ को सट्टा देहायको दफा १०८ राखिएको छ:-

"१०८. जिल्ला समन्वय समितिको उपनिर्वाचन सम्बन्धी व्यवस्था: जिल्ला समन्वय समितिको प्रमुख, उपप्रमुख वा सदस्यको एक वर्षभन्दा बढी पदावधि बाँकी रहेको अवस्थामा त्यस्तो पद रिक्त हुन आएमा बाँकी अवधिका लागि उपनिर्वाचनद्वारा रिक्त पदको पूर्ति गर्नु पर्नेछ।"

२७. मूल ऐनमा दफा १०८क. थप: मूल ऐनको दफा १०८ पछि देहायको दफा १०८क. थपिएको छ:

"१०८क. पद रिक्त भएको जानकारी दिनु पर्ने: (१) गाउँपालिकाको अध्यक्ष वा उपाध्यक्ष तथा नगरपालिकाको प्रमुख वा उपप्रमुख र वडा अध्यक्षको पद रिक्त भएमा सम्बन्धित गाउँपालिका वा नगरपालिकाले तिस दिनभित्र सोको जानकारी मन्त्रालयमा गराउनु पर्नेछ।

(२) जिल्ला समन्वय समितिको प्रमुख, उपप्रमुख वा सदस्यको पद रिक्त भएमा सम्बन्धित जिल्ला समन्वय समितिले तिस दिनभित्र सोको जानकारी मन्त्रालयमा गराउनु पर्नेछ।

(३) उपदफा (१) र (२) बमोजिम जानकारी प्राप्त भएको अवस्थामा मन्त्रालयले १५ दिनभित्र सोको विवरण निर्वाचन आयोगमा पठाउनु पर्नेछ।"

२८. मूल ऐनको दफा १०९ मा संशोधन: मूल ऐनको दफा १०९ को उपदफा (२) पछि देहायको उपदफा (२क.) र (२ख.) थपिएका छन् :-

"(२क.) उपदफा (२) मा जुनसुकै कुरा लेखिएको भए तापनि अध्यक्ष तथा प्रमुख नभएको वा उपाध्यक्ष, उपप्रमुख, वडा अध्यक्ष र सभाका सदस्यले शपथ नलिदै अध्यक्ष वा प्रमुख निलम्बनमा परेको अवस्थामा उपाध्यक्ष वा उपप्रमुखले अनुसूची-२ बमोजिमको ढाँचामा सम्बन्धित जिल्ला न्यायाधीश समक्ष पद तथा गोपनीयताको शपथ लिनु पर्नेछ।

(२ख.) उपदफा (२क.) बमोजिम उपाध्यक्ष वा उपप्रमुखले शपथ लिएको अवस्थामा वडा अध्यक्ष र सभाका सदस्यले उपाध्यक्ष वा उपप्रमुखले शपथ लिएको सात दिनभित्र सम्बन्धित उपाध्यक्ष वा उपप्रमुख समक्ष अनुसूची-२ बमोजिमको ढाँचामा पद तथा गोपनीयताको शपथ लिनु पर्नेछ।"

२९. मूल ऐनमा दफा ११४क. थप: मूल ऐनको दफा ११४ पछि देहायको दफा ११४क. थपिएको छ:-

"११४क. व्यवस्थापन परीक्षण: (१) संविधान तथा यस ऐन बमोजिम गाउँपालिका, नगरपालिका र जिल्ला समन्वय समितिले सम्पादन गर्नु पर्ने कार्यलाई प्रभावकारी बनाउन प्रदेश सरकारले प्रदेश कानून बमोजिम व्यवस्थापन परीक्षण गर्नेछ।

(२) व्यवस्थापन परीक्षणबाट औल्याइएका सुझाव तथा दिइएका निर्देशनहरू पालना गर्नु सम्बन्धित स्थानीय तहको कर्तव्य हुनेछ।"





३०. मूल ऐनमा दफा ११६ख. र ११६ग. थपः मूल ऐनको दफा ११६क. पछि देहायका दफा ११६ख. र ११६ग. थपिएका छन्:-

"११६ख. सङ्घ वा महासङ्घ गठन गर्न सक्नेः गाउँपालिका, नगरपालिका वा जिल्ला समन्वय समितिहरूले नेपाल सरकार तथा प्रदेश सरकारसँग स्थानीय तहका सरोकारका विषयमा आवश्यक समन्वय गर्न सङ्घ वा महासङ्घ गठन गर्न सक्नेछन्। यस्तो सङ्घ वा महासङ्घ गाउँपालिका, नगरपालिका वा जिल्ला समन्वय समितिको लागि एक एक भन्दा बढी हुने छैन।

११६ग. मन्त्रालयले समन्वय, सहजीकरण र सहकार्य गर्नेः (१) मन्त्रालयले देहायका विषयमा गाउँपालिका, नगरपालिका तथा जिल्ला समन्वय समितिसँग समन्वय, सहजीकरण र सहकार्य गर्न सक्नेछः-

- (क) राष्ट्रिय नीति अनुकूल काम गर्ने विषय,
- (ख) एकीकृत तथ्याङ्क सम्बन्धी विषय,
- (ग) संस्थागत मूल्याङ्कनका विषय,
- (घ) कर्मचारी व्यवस्थापन सम्बन्धी विषय,
- (ङ) भौतिक प्रगति तथा आर्थिक विवरण लगायतका आवश्यक सूचना तथा विवरण उपलब्ध गराउने विषय,
- (च) अनुगमन तथा सहजीकरणको क्रममा देखिएका सुधार गर्नु पर्ने विषय,
- (छ) सुशासनसँग सम्बन्धित विषय,
- (ज) नेपाल पक्ष राष्ट्र भएका सन्धि, सम्झौता तथा घोषणा र नेपाल सरकारले लिएका लक्ष्यहरू प्राप्त गर्ने विषय,
- (झ) स्थानीय कार्यपालिकाले सम्पादन गर्नु पर्ने मन्त्रालयले आवश्यक देखेका अन्य विषयहरू।

(२) उपदफा (१) बमोजिमका विषयमा समन्वय, सहजीकरण र सहकार्य गर्नु गाउँपालिका, नगरपालिका र जिल्ला समन्वय समितिको दायित्व हुनेछ। "

